


ABŞ Konqresi Trampın "böyük və gözəl" vergi qanun layihəsini təsdiqlədi

Demokratlar isə sənədi "əcaib" adlandırdılar



ABŞ Konqresi Prezident Donald Trampın vergi endirimi və xərclər haqqında "böyük və gözəl" qanun layihəsini qəbul edərək Kapitolidə günlərlə davam edən müzakirələrə və gecə saatlarında səsvermələrə son qoyub.

Cümə axşamı günü 4,5 trilyon dollar (3,8 trilyon avro) dəyərində olan "Vahid Böyük Gözəl Qanun layihəsi" çoxsaylı uğursuzluqların öhdəsindən gəlib və Nümayəndələr Palatasında təsdiqlənib. Bununla belə, iki respublikaçı bütün demokratlarla birləşərək buna qarşı çıxıb.

887 səhifəlik qanun layihəsinə xərclərin azaldılması, vergi güzəştləri, hərbi xərclər, deportasiya pulları, habelə Respublikaçılar Partiyasının Medicaid və bərpaolunan enerji proqramlarının ixtisarı kimi digər uzunmüddətli prioritetləri daxildir. Nyu Yorkdan olan demokratların lideri Hakim Ceffris qanun layihəsinə qarşı rekord qıran çıxışında 9 saata yaxın tribunada dayanıb. Buna baxmayaraq, Nümayəndələr Palatasının spikeri Mayk Con-

son deyib: "Bizi qarşıda çox iş gözləyir. Bir böyük, gözəl qanun layihəsi ilə biz bu ölkəni əvvəlkindən daha güclü, təhlükəsiz və firavan edəcəyik".

Vergi endirimləri və sosial müdafiə sisteminin ixtisarı

Paket 2017-ci ildə Trampın ilk dövründə qəbul edilmiş, Konqres hərəkətə keçməyincə müddəti başa çatacaq 4,5 trilyon dollar dəyərində vergi endirimlərinə, eləcə də yeni güzəştlərə üstünlük verir. Bunlara işçilərə mükafat və əlavə iş haqqının ödənilməsi, həmçinin ildə 75 min ABŞ dollarından az qazanan əksər yaşlılar üçün 6 min ABŞ dolları məbləğində vəsaitin çıxılma imkanı daxildir.

Milli təhlükəsizliyə və Trampın deportasiya proqramına, eləcə də ABŞ üzərində

"Qızıl qübbə" müdafiə sisteminin yaradılmasına əhəmiyyətli investisiyalar - təxminən 350 milyard dollar ayrılması nəzərdə tutulur.

Vergi gəlirlərinin itkisini kompensasiya etmək üçün paketə Medicaid və ərzaq talonlarına 1,2 trilyon dollar ixtisar daxildir. Bu, əsasən yeni iş tələbləri, o cümlədən bəzi valideynlər və yaşlılar üçün, habelə ekoloji təmiz enerjiyə vergisi güzəştlərinin xeyli ixtisarı hesabına həyata keçiriləcək.

Konqresin Büdcə Ofisi (CBO) hesab edir ki, tədbirlər paketi 10 il ərzində büdcə kəsirəsinə 3,3 trilyon dollar əlavə edəcək və daha 11,8 milyon insanı tibbi sığortadan məhrum edəcək.

Demokratlar "əcaib" qanun layihəsinə qarşı birləşirlər

Gözlənilmədiyi kimi, Demokratlar qanun layihəsinə qarşı

çıxışlar və bunu "aşağıya doğru qəddarlıq", yəni işçi sinfi və ən həssas təbəqə tərəfindən zənginlərə ödənilən vergi paylaması adlandırdılar.

Bildirilir ki, demokrat Hakim Ceffris çıxışında Trampın "böyük əcaib qanun layihəsi"nin əleyhinə danışaraq nitqini 8 saat 44 dəqiqəyə başa çatdırıb. O deyib: "Mən heç vaxt düşünməmişdim ki, Nümayəndələr Palatasında çıxış edərək buranın cinayət yeri olduğunu söyləyəcəyəm. Söhbət Amerika xalqının sağlamlığı, təhlükəsizliyi və rifahından gedirsə, bu, cinayət səhnəsidir. Və demokratlar olaraq, biz bunda iştirak etmək istəmirik".

Xatırladaq ki, Senat qanun layihəsini bir neçə gün əvvəl qəbul edib, səs bərabərliyini isə yekunda vitse-prezident Cey Di Vens pozub.

Rizvan CƏFƏROV,
"Azərbaycan"